

ናይ ማርያም ስቓይ ኣብነትና እዩ።

፪ ዘጽጌ 2003 ዓ.ም. (2010)

መዝሙር፡ ኪነ ጥበቡ . . . ።

ንባባት፡ ኤፌ 6፡1-1፤ ራእ 12፡1-13 ግ.ሓ. 7፡23-27 ሉቃስ 2፡25-27

ስብከት፡

**“ተዘከር እግዚአ ከመ መሬት ንሕነ፤ ወሰብእሰ ከመ ሳዕር መዋዕሊሁ፥
ወከመ ጽጌ ገዳም ከማሁ ይፈሪ”።**

ካልኣይ ሰንበት ዘጽጌ ንተግባር እግዚአብሔር የድንቕ ኣብ ኣርያም እንከሎ ምሕረቱን ስልጣኑን ኣርአየ ንሰማያት ብኸዋኸብቲ ንምድሪ ብዕንባባታት ሸለማ፤ ይብል። ድሕነት ብማርያም ምስ መጽአና ዝግበየ ሸልማት ንደቅሰብ ተዓዲልና፥ ኣምላኽ ባዕሉ ኣብ መንጎና ሓዲሩ ብዘይካ ሓጢአት ብኹሉ ንኣና መሲሎ። ኣሕዋት ኮና መዋርሱቱ ኣብ ሰማይ ኮና። ኣብ መስቀል ሞቱ ደቂ ሰማይ ገሩና።

ፍቕር ሰብ ንኣምላኽ ኣብ ሞት ኣብጽሖ። ኣምላኽ ከድሕነና ምስ ወሰነ ነቲ መወዳድርቲ ዘይብሉ ክብሩን ግርማኡን ሓዲጉ ንድኹም ባሕርና ለቢሱ። ቅዱስ ጳውሎስ ከም ዝብለና ንርእሱ ኢሚንቲ ቐጸረ ዝበሎ ኣምላኽ ውርደት ተቐበል። እንተኾነ ውርደት ኣምላኽ ንኣና ኣብ ባሕሪኡ ከምንሳተፍ ሕሩያቱ ከም እንኸውን ገሩና። ናይ ኣምላኽ ክብርን ውርደትን ብዝያዳ ዝተቐበለት ማርያም እያ። ሕይወት ማርያም ብፍላይ ድሕሪ ብሰራት ምቕባላ ወንጌል ከም ዝሕብረና ውርደት ስቓይ ስደት ንሂ ዝበዝሖ እዩ ነሩ። ኣምላኽ ስለምንታይ ከድሕነና ስቓይ መሪጹ? ሰብ ስለ ምንታይ ዝሳቐ፥ ዓለምና ስለምንታይ ኣብ ስቓይ ቀዳምነት ዝህብ፥ ሰባት ስለ ምንታይ ሰብ ክዋረድ ክሳቐ ዝመርጹ? ጥዑያት ሰባት ስለምንታይ ክሳቐዩ ንርእዮም? ኩልና ብብዘሎና ክንሓቶ እንኸእል ሕቶ እዩ።

ኣብ ግላዊ ሕይወትና እንተ መርመርና ስለምንታይ እዚ ወሪዱኒ ስለምንታይ ኣምላኽ እዚ ኣብ ሕይወተይ ኣብ ገዛይ ኣብ ስድራይ ኣብ ሥርሐይ ወዘተ እናበልና ትርጉም ምኽንያት መሳቕይና ንሓትት። ከም ሰባት መጠን ጽቡቕ ሰላም ፍቕሪ ኣብ ሕይወትና ክነግስ ናይ ኩልና ትምኒት እዩ። ስቓይ ክወርዶ ዝምነ ሰብ የለን እንተኾነ ኣብ ተግባር እንርእዮ ከምኡ ኣይኮነን ምኽንያቱ ክንፈልጦ ብዘይንኸእል ናይ ስቓይ ገንሸላት ኮና ንነብር። ነዚ መልሲ ክንረኽብሉ ሕይወት ማርያም ክንርኢ ኣሎና።

ማርያም ኣብ ሕይወት ወዳ ካብ ልደቱ ክሳብ ሞቱ ስቓይ እያ ርእያ፥ ክትሓርስ መሕደሪ ክትረክብ ኣይከኣለትን እሞ ኣምላኽ እንከሎ እዚ ክረክብ ዘይትጽብዮ እንከላ፥ ኣብ ብዓቲ እዩ ተወሊዱ። ምስተወልደ ኣብ ወንጌል ከም ዝተነበ ሉቃ 2፡34~35 “እንሆ እዚ ሕፃን እዚ ኣብ እስራኤል ንብዙኃት ምኽንያት ምውዳቕምን ምትንሣእምን ከምኡ እውን ዘይቅበልዎ ምልክትን ኪኸውን ዝተመደበ እዩ። ንኣኺ ኸአ ሓሳባት ልቢ ብዙኃት ምእንቲ ኪግለጽ ኃዘን ንልብኺ ከም ሰይፊ ኪስንጥቕ እዩ” እናበለ ስምዖን ኣብ ቤተመቐደስ ንማርያም ዝበሎ ነንብብ። ኣብዚ ማርያም ኣብ ስቓያት ክርስቶስ ከም እተሳተፈት ነንብብ፥ ክትዛረቡሉ ዘይትኸእል ከቢድ ከም ኩናት

ዝወግእ ስቓይ ከም እትሳተፍ ይነግር። ወዳ ኣብ መስቀል ክሳብ ክዋረድ ክመውት ክትርእዮ እንክላ ዝተሰምዓ ስቓይ ጓሂ ክትግምቶ ዘጸግም እዩ። ሰባት ደፊሮም ክዋርድዎ ክሰቓልዎ ክመውት ክትርእዮ እንክላ እንትዒ ከም ሰብ ከመይ ገራ ክኢላቶ። ወንጌላውያን ብዙሕ ብዛዕባ ስቓይታ ኣይነግሩናን ግን እዚ ንባዕሉ ዓቢ ኣርእስቲ ምሓዘ ነሩ። ኣብ ወንጌል ከም እነንብቦ ሕይወት ኢየሱስ ስቓይ ሰደት ብመራሕቲ ሃይማኖትን ሃገርን ጽልኣት ኣብ መጨረሻታ ሞት ምፍራዱ። ኩሉ ስቓይ ዝመልእ እዩ ነሩ። ኢየሱስን ማርያም ንስቓይ ዝተዓደሉ ኮይኑ እዩ ዝርአዩካ ነዚ ኣብኦም ኣብ ግላዊ፣ ሓበራዊ ሕይወት ኣገናዚብካ ክተስተንትነሉ ጥቕሚ ኣልኦ።

ኣምላኽ ስለምንታይ ስቓይ ዝመርጽ? ስቓይ መወዳእታኡ እንታይ እዩ። ስቓይ ከመይ ክኸውን እንክሎ እዩ ትርጉም ዘይብሉ ዝኸወን። ብክርስቲያናዊ ርድኢት ንስቓይ ከመይ ንርእዮ፣ ካብ ናይ ማርያም ስቓይት እንታይ ክንምሃር ንኸእል።

ኣምላኽ ንሰብ ክፈጥር እንክሎ ኣብ ገነት ኣብ ሓገስ እዩ ፈጠርዎ። ኣብ ገነት ኩሉ ጊዜ ተሓጉሶም እዮም ነሮም ቀዳሞት ወለድና። ሰይጣን ምስ ተዓወተሎም ስቓይ ተጀሚሩ እዚኦ እትነብረላ ዓለም ርግምቲ ትኹን ንሰኻ ኸኣ ብርሃጽካ ንበር ምስተበህለ ሽዑ ስቓይ ኣብ ዓለምና ኣተወ ሰብ እዩ ኣእቲይዎ። ኣምላኽ ካብ ስቓይ ከድሕኖ ንሰብ ስቓይ መሪጹ፣ እቲ ዝለዓለ መግለጺ ፍቕሩ ድሕሪ ውድቀት ንኣኡ መሲሉ ከድሕኖ እንክሎ ጥራሕ እዩ። ስለዚ ባሕርይና መሪጹ፣ ንኣና ምምሳል ንኣምላኽ እቲ ዝዓበየ ውርደት እዩ። ነዚ ብስቓይ ግን ድሕነት ሰላም ዕርቂ ዘምጽእ ግብሪ ምስ ማርያም ክገብሮ ወሲኑ። ማርያም ኣብ ናይ ኣምላኽ ስቓይ ተኻፊላ። ናይ ኢየሱስ ክርስቶስ ንኣና ምምሳል ወልእኳ ውርደት እንተኾነ ንኣና ክብሪ ድሕነት ሂቡና በዚ ኸኣ እዩ ኣምላኽ ከድሕነና ብምምራጹ ውርደቱ ክብሪ ዝኾነና።

ስቓይ መወዳእታኡ ትንሣኤ ዓወት ሰላም ፍቕሪ ክኸውን እንክሎ ጉዕዞ እዩ ዝብሃል ብቋንቋ ክርስቶስ መስቀል ንብሎ። ኣብ ሕይወት ማርያም እንተ ረኣና መደብ ኣምላኽ ስለ ዝተገልጸላ ንኹሉ ዝጓነፋ ዝነበረ ስቓይት ኩኖ ስቓይ ድሕነት ርእያ ስለ ዝኸኣለት ንኹሉ ክትጸሮ ክኢላ። መጨረሻታ ስቓይ ዓወት እንተኾነ ወላ እኳ መሪር ይኹን ክትጸሮ ይክኣል እዩ። ስቓይ ዘይክኣል ድሕነት ዘየምጽእ ኣብዚ ዓለም ጥራሕ ተዓጊቱ ዝተርፍ ምስ ዝኸውን ብላሽ እዩ። ስቓይ ኣብ ክልተ ከፊልና ክንርዮ ንኸእል፡

- ባዕልኻ እተምጽእ ስቓይ ብጉድለትካ ማለት ብሕመቕካ ብኸፍኣትካ ካብ ነፍስኻ ተበግሶ ሽዑ ሕርቃን ዘይምቕሳን ንኻልኣት ምህዋኽ ኣብ ኩሉ ሕይወትካ ትፈጥር። እዚ ክትዕርዮ ሕክምና ምኽሪ ልዕሊ ኹሉ ጸሎት የድልዮ። ንኻልኣት መስቀል ትኸወን ኣብ ቃል ኪዳን ከቢድ ይኸውን ኣብ ክህነት ኣብ ኩሉ ከቢድ እዩ።
- ብኻልእ ዝመጸካ ስቓይ። ሰባት ኣብ ልዕሊ ካልኣት ከሽግሩ ከካፍኡ ከጸልሙ ስም ካልኣት ከናእሱ ትርኢ። ዘይሓሰብካዮ ሃንደበት ይጸልኡኻ እንታይ ገሪ ትብል ነታ ናይ ኣምላኽ መልክዕካ ይኸልኡኻ ኣብ ኩሉ ካባኻ ይርሕቁ ንኹሉ ከካፍኡ ትርኢ እዚ ከቢድ መስቀል እዩ። ኣብዚ ኣብነትና ኢየሱስ እዩ። ነቶም ዝጸልእዎ ክምሕር ንርእዮ።

ትርጉም ስቃይ ውርደት ክንርድእ ኣብ ማርያም ንመለስ።

- ንሳ ውርደት ወዳን ሞት ወዳን ኣብ ሕቕፋ ዝተቐበለት እያ። ነቲ ኣብኣ ዝወረደ ስቃይ ብመንጽር ፍቕሪ ኣምላኽ ትርእዮ ስለ ዝነበረት ክትጸልእ ተስፋ ክትቆርጽ ክተንጸጽር ኣይተራእየትን። እኳ ድኣ ንሬሳ ወዳ ክትሓቁፍ ክትቀብር ትርኣ። ኣብ ወንጌል ድሕሪ ሞት ኢየሱስ ካልኣት ኣንስቲ ኣብ መቓብር ከምዝኸዳ ነንብብ ማርያም ግን ኣይከደትን ስለምንታይ እንተበልና ንሳ ድሮ ትንግኤ ወዳ ትፈልጥ ነራ እያ ኩሉ ይርድኣ ነሩ እዩ። ንግላዊ ስቃይና ኣብ ኣምላኽ መልሲ ክንረኽቡሉ ንኸእል ኢና ስለዚ ንኣምላኽ ሒዝና ንጉዓዝ።
- ምኽንያት ስቃይና ተረዲእና ጉዕዞ ሕይወትና ኣብ ገምጋም ክነእቱ ይግባእ። ሰብ ገለ እዋን ብስምዒት ብኸፍኣት ብዘይ ምስትውዓል ኣብ ዘይተደለ ገምጋም ክንወድቕ ይክኣል እዩ። ሕይወትካ ክትኣምን ኣሎካ መጀምርያ ኣብ ሕይወትና ስቃይ ዝብርትዓና ሕይወትና ክንመልኽ ክንመርሕ ምስ ዘይንኸእል ጥራሕ እዩ። ንሰብ ብዝያዳ ዝኸብዶ ንሕይወቱ ምምራሕ እዩ። ሰብ ህውከተኛ እንተኾነ ሕይወቱ ማለት ኣብ መንፈሳዊ ሕይወቱ ድኽመት እንተልኦ እዩ። ክልተ ጎይቶት ክትግዝኡ ኣይትኸእሉን ኢኹም ይብለና መገዲ ኣምላኽን መገዲ ሰይጣንን ፈሊና ዘይንኸእል እንተኾና ኩሉ ጊዜ ኣብ ዘይቅሱን ሕይወት ክንነብር ኢና።
- ንስቃይና ኣብ ትንግኤ ክርስቶስ ገጽና ነቕንዓዮ። ንዝበደሉኻ ምምሓር ንዝተባእሱ ምዕራቕ ክፉእ ንዝገበሩኻ ጽቡቕ ምግባር ንኹሉ በቲ ኣምላኽ ዝደልዮ መሪሕካ ምኽኣል መንገዲ ሰማይ ይኸፍት። ማርያም ንጽጉማት ክትሕግዝ ንጭኑቓት ክተርሁ ትርኤ ከመይ ትርጉም ስቃይ ስለ እትፈልጥ እሞ ሎሚ መገዲ ቀራንዮ ተኸተልና ኣብ ዓወት ፍቕሪ ክንበጽሕ ንወድኺ ለምንልና ንበላ።
- ንስቃይ ሓውና /ሓፍትና ኣብ ልብና ርኢና ንኸኣል። ስቃይ ናይ ሰባት ርኢና ክንክእል ማለት ሰባት ዘሕልፍዎ ስቃይ ክትርኢ ቀሊል ኣይኮነን፤ ገለ እዋን ንስቕዮም እነግድድ ንኸውን። ንጭክነሎም ሽቡ ኣብ ዘይውሱን ሕይወት እናተሃወኹ ይነብሩ። ስለዚ ናይ ሓውናን ሓፍትና ስቃይ ክጠፍእ ዝኣቕምና ክንውፈ ኣሎና።

ኩሉ ስቃይ ምስ ናይ ክርስቶስ ክነዛምዶ ከሎና ጥራሕ እዩ ክንክእሎ እንኸእልን ትርጉም ዝውሃቦን።

- ኣብነትና ክርስቶስ እዩ። ኣብ ገተሰማኒ በቲ ክወርዶ ዘለዎ ስቃይ ክሳቕ እንከሎ ክሳብ ፍቓድካ ይኹን ዝብል ኣይ ዓረፈን። ኩሉ ኣብ ኢድ ሰማያዊ ኣብኡ ምስ ኣንበረ ተመስገን ኢሉ ንመስዋዕቲ ተበጊሱ ሽቡ ኩሉ ከም ሓደ ናይ ሓጎስ ምረቫ እዩ መሪሸዎ። እዚ እዩ ንኹሉ ስቃያትና ኣብነት ክኾኖ ዝኸእል።
- ብዙሓት ቅዱሳን ሕይወቶም ቅሳነት ዝጎደሎ ከምዝነበረ ነንብብ ቅድስቲ ተረዛ ብዓልቲ ኣቪላ ንኹሉ ብዓይኒ ፍቕሪ ርኢና እንተኸኣልና ንሕሰም ኣብ ሓጎስ ክንቅይር ንኸእል ኢና ትብለና። ጉዕዞ ቅድስና ጉዕዞ መስቀል ውርደትን ርእሰ ክሕደትን እዩ ከምኡ ክሳብ ዘይኮነ ዋሕስ ቅድስና የብሉን ስለዘ ቅድስና ዓላማን ገርና ንጉዕዝ።

• ዮሐ. 15 ክንገብሮ ዝግብእና መገድን ሕይወትን ይገልጻልና እም ብዝያዳ ክፈሪ ንጽልጽሎ ልክዕ ከምኡ ሓደ ክርስቲያን ብዝያዳ ክጽላእን ፍቕሪ ኣምላኽ ክገልጽ ብፍተና ክሓልፍ እንከሎ ብዙሕ ይፈሪ። ንኣይ ምሰሉ እዩ ዝብል ወንጌልና። ክርስቶስ ንሞት ናብ ሕይወት፣ ንጸላም ናብ ብርሃን ለዊጥዎ፣ ነዚ ኣውራሳና ከይዱ ናትና ጸዋዕታ ነዛ ብጸበባ እትሕመስ ዓለምና ምቕያር እዩ። ከምቲ ሽምዓ ንርእሳ እና ሓረረት ናኽልኦት ግን ብርሃን እትህብ ነፍስወከፍና ብርሃን ክርስቶስ ኣብ ግላውን ሓባራን ሕይወትን ክነብርህ መስቀል ጸርና ክንጉዓዝ እዩ ድላይ መድኃኒና፣ ኣብ ጸበባ ራህዎ ኣብ ሞት ሕይወት ዘምጽእ ኣምላኽ ኢና እንኣምን።

ሕይወትና ምስ ማርያም ክንጉዕዞ ከሎና ኣብ ትንሥኤን ክብርን ክሓልፍ እዩ። ኣሰር ኣደና ክንክተል ክንጎዩ ከሎና ኣብቲ ጊዜ ጽንኩር ፈተና ራህዎ ርኢና ክንርኢ ኢና። ሰባት ከም ምጂና መጠን ክኸብደና ክመረና እዩ እንተኾነ ጸኒዕና ምስ እንጉዓዝ ኩሉ ክሕደስን ሰላም ክኸውንን እዩ። ማርያም ኣብ ኩሉ ናይ ወዳ እንታይነት ትፈልጥ ስለ ዝነበረት ክትሓልፎ ክኢላ ንወዳ ኩኖ ሞት ዝሓልፍ እሞ ኣብ ዝለዓለ ራህዎ ከም ዘሎ ስለ ዝፈለጠት ንኹሉ ክኢላቶ ነዚ ክርዳእን ክስዕብን ሓግዝኒ ንበላ።

ኣማርያም ኣደይ ኩሉ ሕይወተይ ኣንተረኣኹ ድኽመት ዝበዝሐ ካብ ኣምላኽ እርሕቕ ኣሎኹ እሞ ሓግዝኒ ኣብ ሓቀኛ ጎደና ክምለስ ገለ እዋን መስቀል ኪቢዱኒ እንተ ኣገራምረምኩ ባዕልኺ ኣሎኹ ምሳኻ/ኺ በልኒ ንበላ። ናዘዚተ ሕዙናንን ማርያም ንጭንቀትናን ድኽመትና ባዕላ ትለውጠልና፣ ንግላውን ሓበራውን ስቓይትና ከም መስዋዕቲ ተቐቢላ ዕርቂ ሰማይን ምድርን ተውርደልና።

ኣባ ንጉሠ ፍሥሓ